

پاڻيءَ جي تڪرار جي منصفاڻي نبيري لاءِ غيرجانبدار بين الاقوامي تربيونل جي ضرورت

رسول بخش پليجو

سازش ستي هٿراڌي پيدا ڪيل هند پاڪ پاڻي تڪرار جي نبيري لاءِ عالمي بينڪ جي سهاري هيٺ مارچ 1952ع ۾ ڳالهيون ٻولهيون شروع ڪيون ويون. جنهن ۾ پهريان ئي سنڌ سميت سڀني صوبن جا نمائندا شريڪ ٿيا. سنڌ جي نمائندي مسٽر ايم - ايس قريشي (سابقه وي - سي سنڌ يونيورسٽي) سنڌ سرڪار کي رپورٽ ڪري دانهن ڏني ته واشنگٽن ۾ پاڻيءَ جون ڳالهيون هندستان ۽ پاڪستان وچ ۾ ڳالهين بدران پنجاب ۽ سنڌ جي وچ ۾ جهيڙو بنجي ويون آهن. پنجاب جي چيف انجنيئر مسٽر حميد بهاولپور جي نمائندي کي سنڌو نديءَ مان بهاولپور رياست لاءِ پاڻي ڏيڻ جي رشوت آڇي، کيس سنڌو مان پنجاب لاءِ لنڪ ڪئنال ڪيڏو جو حمايتي بنائڻ جي ڪوشش ڪئي. هن عالمي بينڪ اڳيان پيش ڪيل پاڪستان واري تجويز ۾ ڪوڙا انگ اکر ڏيئي اهو بيان شامل ڪرايو ته سنڌوءَ جي نون بئراجن کي نه رڳو اپريل مئي ۾ پاڻي ملي ويندو پر ان مان پنجاب اندر وڌيڪ بئراج ۽ واھ ڪوٽائڻ لاءِ پاڻي بچي ويندو. هن سنڌ سرڪار کي ٻڌايو ته مسٽر حميد پاڪستان جي پاڻيءَ کي پنهنجي ذاتي ملڪيت سمجهي ٿو، جيڪو پاڻي سنڌ کي تاريخي طرح الات ٿيو آهي، تنهن کي سندس سيڪريٽري مسٽر خليل الرحمان اجايو زيان سڏي ٿو ۽ چوي ٿو ته نيٺ سنڌ کي ان پاڻيءَ تان هٿ ڪڍڻو پوندو. (ابرار قاضي، ”ڪالاباغ ڊيم“ ص: 29)

”سندس سيڪريٽري مسٽر خليل الرحمان ۽ پاڻ چون ٿا ته هيءَ حڪومت بيڪار آهي. اها ڪوبه فيصلو نه ڪندي. بهتر ائين آهي ته فيصلو واشنگٽن ۾ ٿئي. (ساڳيو ڪتاب - ص:30) تان جو 15 آڪٽوبر 1955ع تي سنڌ ۽ ٻين صوبن جو وجود ختم ڪري ون يونٽ مڙهيو ويو ۽ ان جو ناجائز فائدو وٺي پنجاب کانسواءِ ٻين سڀني صوبن جي ميمبرن کي پاڪستان پاران عالمي بينڪ سان پاڻيءَ جون ڳالهون هلائيندڙ وفد مان تڙي ڪڍيو ويو ۽ ست ئي ميمبر پنجابي مقرر ڪيا ويا. يعني معين الدين (اهو ساڳيو مٿي ذڪر ڪيل مسٽر حميد الدين) چيف انجنيئر پنجاب، خليل الرحمان، ايس ڪرمان، ايس آر محبوب، اي ڪي ايم نياز ۽ الطاف حسين (ساڳيو ڪتاب - ص:32)

هاڻ پنجاب سرڪار عملي طرح پاڪستان جي سمورن پاڻين ۽ سنڌ - سرحد جي وارث ۽ والي بنجي ويهي رهي ۽ ڳالهون عملي طرح پاڪستان ۽ دنيا جي ملڪن جي وچ ۾ نه پر پنجاب سرڪار ۽ دنيا جي ملڪن جي وچ ۾ هليون. (1) ٿورن ڏينهن کان پوءِ مارشل لا مڙهائي مرڪز مان سنڌي وزير به ڪڍي ڇڏيا ويا. (2) پاڪستان جو نمائندو آمر جنرل ايوب خان ٿي ويٺو، جنهن کي سنڌ سان ڪوبه واسطو نه هو ۽ عملي طرح پنجاب صوبي جي نمائندگي جي ڊيوٽي پئي ڏنائين. سندس صلاحڪار سڀ جا سڀ پنجابي هئا، جيڪي مٿس حڪم هلائيندا هئا. (3) انهن پنجابي صلاحڪارن ايوب خان کي نڪ ۾ نوڙي وجهي کيس پنجاب جي پاڪستان دشمن مفادن لاءِ ايجنٽ طور ڪتب آڻي، ننڍن مغربي صوبن خاص ڪري سنڌ کي تباھ ۽ برباد ڪرڻ لاءِ هڪڙو شاهي منصوبو ايوب خان کان منظور ڪرائي ورتو. (4) ان ظالماڻي سنڌ دشمن منصوبي ۾ (الف) پنجاب جي طرفان هٿ سان وڪيل ندين جي ڪري پنجاب ۾ پيدا ٿيل ڪوٽ پاڪستان نهڻ جي ڏينهن بدران گهڻو پوءِ جي حساب سان ڏيکاري ۽ انهن جي ٻوڏن جي زماني ۾ سمنڊ ڏانهن فضول وهي ويندڙ پاڻيءَ کي به پنجاب کي رسيل نقصان ۾ شامل ڪري، پنجاب کي رسيل ڪوٽ ۽ ان لاءِ گهريل پاڻيءَ جو انگ گهڻو ڇاڙهي (تن کان چئن سالن واري فارمولي مطابق 2.14 ماف ربيع 15 ماف خريف بدران ڪل 12.12 ماف) ان جي پورٽ لاءِ بندوبست جي گهر ڪئي ويئي. (ب) ناجائز طرح وڪيل ندين مان جيڪو ساليانو پاڻي سنڌ کي ملندڙ هو، ان جو ۽ ان ڪوٽ جي پورٽ ڪرڻ جو حساب منصوبي ۾ شامل نه ڪيو ويو. (ت) سنڌ جي حقيقي گهرجن ۽ ان لاءِ تاريخي طرح منظور ٿيل پاڻيءَ جو انگ هٿرادو گهٽائي ڇڏيو ويو. (ث) نديون وڪڻڻ کان اڳ

پنجاب جي پنجن ۽ تريمو واهن کي پاڻي اوڀر جي هٿرادو وڪاڻل ندين مان کونه ملندو هو، تنهنڪري انهن واهن جو پاڻي کوٽ جي پورٽ لاءِ گهريل پاڻيءَ ۾ شامل نٿي ٿي سگهيو. پر هنن انهن واهن کي کوٽ ۾ آيل واه ڏيکاريو. تان جو اڄ اهي پنجاب جا هميشه پنجابي ندين مان پاڻي کڻندڙ واه اسلام واه سان گڏ هر سال سنڌ جي 33000 ڪيوسڪن جو ڌاڙو هڻي سنڌ کي سُڪائي رڻ پٽ ۾ بدلائي رهيا آهن.

سنڌ خلاف سازش جي کٽي مان هندستان کي به ڪيڏو ڏوڪرايو

ويو!

هندستان کي سنڌو (طاس/بيسن) واري علائقي ۾ آباديءَ لاءِ زمين ڪل زمين مان 9 سيڪڙو ۽ ان مان واهن تي آباد ٿيندڙ زمين فقط 6 سيڪڙو هئي، پر هندستان سان سازش مطابق ان کي ان سازش سان ناجائز فائدي جي حصي طور سنڌ 6 سيڪڙو زمين جي لاءِ سنڌو درياھ جي نظام جو ٽيڻ کان به وڌيڪ يعني سڄو سارو 20 سيڪڙو پاڻي يعني 33 ملين ايڪڙ فوت ڏنا ويا.

”سنڌوءَ جي ٿالھ جي پاڻيءَ بابت تڪرار بابت ڳالهين ٻولهين، سهولت پيدا ڪرڻ ۽ اولھ پاڪستان جي مختلف يونٽن (صوبن) جي وچ ۾ صورتحال چٽي ڪرڻ لاءِ آءٌ ان ڳالھ جي تصديق ٿو ڪريان ته (صوبن طرفان) مرڪزي سرڪار کي پلي ڪهڙو به مواد مهيا ڪيو وڃي ۽ کڻي هندستان سان ٺاه جي ڳالهين ٻولهين ۾ مرڪزي سرڪار ڪهڙا به دليل پيش ڪري، مواد تيار ڪري ۽ موقف اختيار ڪري ته به ان جو ڪنهن به يونٽ (صوبي) جي قانوني حقن تي ڪوبه اثر ڪونه ٿيندو. قومي مفاد لاءِ اهو لازمي آهي ته پاڪستان طرفان جيڪو نقطي نگاهه پيش ڪيو وڃي، سو ٺهڪندڙ ۽ هڪ سارو هجي. جي (ائين ڪندي) ڪن يونٽن (صوبن) جي وچ ۾ تڪراري نڪتو پيدا ٿي پيو ته اهو واجبي ۽ مناسب نموني حل ڪيو ويندو ۽ ضرورت پئي ته مرڪزي سرڪار ان لاءِ ڪا غير جانبدار ڪميشن مقرر ڪندي.“

(حڪومت پاڪستان جي صنعت کاتي جي سيڪريٽري جو 6 نومبر 1954ع تي سڀني صوبن ڏانهن لکيل ڊي او ليٽر نمبر سيڪريٽري (انڊ) 54/8735)

1980ع ۾ انوارالحق ڪميشن جي سربراھ چيف جسٽس مسٽر انوارالحق انهيءَ حقيقت جي هنن لفظن ۾ تائيد ڪئي. ”هندستان سان (پاڻيءَ جي تڪرار جي نبيري جي ڳالهين ۾ پاڪستان طرفان) کڻي ڪهڙو به موقف اختيار ڪيو ويو هجي، پر ان جو صوبن جي حقن تي ڪوبه نقصانڪار اثر نه ٿيندو. ان معاملي

بابت مون جيڪو نتيجو ڪڍيو آهي سو اهو آهي. هندستان سان ڳالهين ۾ ماڻهو ڪيئن موقف اختيار ڪري سگهي ٿو.“ (پنجابي جسٽس مسٽر جسٽس انوارالحق جو اپريل 1980ع ۾ پاڻيءَ جي تڪرار بابت سنڌ جو ڪيس ٻڌڻ مهل تبصرو، ڏسو ابرار قاضيءَ جو ڪتاب ”ڪالاباغ ڊيم“ جو ص:73)

”پاڪستان طرفان عالمي بينڪ ۽ قرض ڏيندڙ ڌرين جي اڳيان جيڪو منصوبو پيش ڪيو ويو، سو هندستان کان وڌ ۾ وڌ معاوضو وٺڻ ۽ ٻين ڌرين کان وڌ ۾ وڌ قرض وٺڻ لاءِ ناهيو ويو هو. (سنڌ ڪيس ص:124)

”اسان کي خاطري ڏني ويئي ته سنڌوءَ جي ٽالهه جي پاڻيءَ بابت صلاحڪار بورڊ (اباب) جي رٿيل منصوبي ۾ جيڪي به ڪم شامل پئي ڪيا ويا، سي رڳو ڌارين کي ٻڌائي انهن کان قرض وٺڻ لاءِ هئا. مغربي پاڪستان وزارت جي 13 نومبر 1955ع تي ٿيل اجلاس ۾ انهن خاطرين کي بار بار ورجايو ويو. ان اجلاس جي ڪاروائيءَ جي ڪاپي نٿي ڏني وڃي. اسان کي هميشه چيو ويو ته تربالا ڊيم سنڌ جي لاءِ آهي.“ (وهاب شيخ ”سنڌ ڪيس“ جلد پهريون ص:17) عالمي بينڪ سنڌوءَ تي تربالا ڊيم مڙهڻ جي خلاف هئي، ”عالمي بينڪ جي تجويز ۾ ڪوبه تربالا ڊيم ڪونه هو. ان ۾ تجويز هئي منگلا جي (4.75 ماف) ۽ روهتاس جي (2.1 ماف ڪل 6.85 ماف) ”سنڌو پاڻي ڪميٽيءَ اڳيان سنڌ جو ڪيس جي پيشڪش“ حصو پهريون ص:55)

”عالمي بينڪ ٽيم جنهن جي اڳواڻي صدر يوجين بلنڪ پئي ڪئي، تنهن اسان کي منگلا ڊيم، ڪي هيڊ ورڪ ۽ مٿيل ۽ لنڪ ڪئنال آڇيا. انهن جهلم جي ويجهو روهتاس وٽ هڪڙو ڊيم به آڇيو.“ (ايوب خان: ڪتاب ”آقا نه پر دوست“ ص:109) اسان جي ٽيڪنيڪي ماهرن ۽ منتظمن (سڀ پنجابي - ر.ب.پ) سان منهنجو جيڪو ٽڪر ٿيو، تنهن جو ذڪر ڪرڻ گهران ٿو. مون کي محسوس ٿيو ته هو مون کان اها گهر ڪري رهيا هئا ته آءُ کين آسمان تان تارا لاهي ڏيان هو مون تي حڪم هلائڻ جي ڪوشش ڪري رهيا هئا ڪي 30 يا 40 جڻا اچي لاهور جي گورنمينٽ هائوس ۾ ڪنا ٿيا هئا“ (ساڳيو مٿيون ڪتاب - ص:109)

”منهنجي ٽيڪنيڪي صلاحڪارن جو اهو مضبوط رايو هو ته جهلم نديءَ تي منگلا ڊيم کان سواءِ سنڌو نديءَ تي تربالا وٽ به ڊيم ٺهڻ کپي جو سنڌو نديءَ ۾ ضرورت کان وڌيڪ پاڻي آهي. ان مان نه رڳو ڪوٽ جي پورٽ ٿيندي پر وڌيڪ

آبادي ڪرڻ ۽ خاص ڪري سنڌ جي واهن لاءِ پاڻي ملي سگهندو.“ (ساڳيو ڪتاب - ص:110)

ايوب خان به صاف لکيو آهي ته تربیلا هند پاڪ جنگ جون ڌمڪيون ڏيئي مڙهيو ويو ۽ اهو پنجاب جي ڪوٽ وارن واهن (پنجند، تريمو ۽ اسلام) کي پرڻ لاءِ نه نهرايو ويو هو. ”مون کي خبر هئي ته جڏهن عالمي بئنڪ جو صدر اها (سنڌوءَ تي تربیلا ڊيم ٺاهڻ جي) ڳالهه ٻڌندو ته وڃي ڇت سان لڳندو. هو وڃي لڳو به پر مون کيس چيو ته جي اسان کي اڃ ۽ بڪ مرڻو آهي ته پوءِ هو چاهين ٿا ته اسين وڙهندي مرو. مون کي چون ٿا ته اسان کي وڙهندي مرڻ جو موقعو ڏي . . . جيستائين اسان کي (پنجاب جي) ڪوٽ پوري ڪرڻ کانسواءِ پنهنجي وڌيڪ ضرورتن کي پورو ڪرڻ لاءِ پاڻي نه ملندو ته ملڪ ۾ انتشار ڦهلجي ويندو.“ (ايوب خان: ڪتاب ”آقا نه پر دوست“ ص:109)

ڌاڙيل واهن جو سنڌوءَ جي تربیلا مان کنيل پاڻي منگلا مان کڻڻو آهي

رڪارڊ ۽ خود پنجاب جي انجنيئرن جا ڇپيل بيان شاهد آهن ته خود پنجابي انجنيئرن طرفان سنڌ جي انجنيئرن جي پرڻ، ون يونٽ ۽ مارشل لا جي ڏنڊن جي زور تي ڪيل غيرقانوني ۽ غيرآئيني پاڻي جي ورهاست موجب به پنجاب جي هٿ سان پيدا ڪيل ڪوٽ جي پورٽ سان سنڌوءَ تي زبردستي، غيرقانوني ۽ غيرآئيني طور مڙهيل تربیلا ڊيم جو ڪوبه واسطو ڪونه رکيو ويو هو. سنڌوءَ جي پاڻيءَ جي بين الاقوامي ٺاه موجب ڪوٽ جي پورٽ لاءِ گهربل انجنيئري ڪمن جي مڪمل ٿيڻ لاءِ ٽن سالن جو مدو ڏنل هو. انهن ڪمن لاءِ قرض هندستان ۽ ٻين ملڪن ڏنا هئا ۽ ڪم پاڪستان کي پورا ڪرڻا هئا. مدي اندر ڪم نه ٿيڻ جي حالت ۾ پاڪستان ٽي ڪيل ڏنڊ پري ڪم پوري ڪرڻ لاءِ وڌيڪ مهلت وٺي سگهيو ٿي پر پاڪستان مدي اندر ڪم پورو ڪيو ۽ ڏنڊ پري مهلت نه ورتي. ان مان ثابت ٿيو ته ان وقت جيڪي ڪم پاڪستان مڪمل ڪيا، پنجاب جي ڪوٽ لاءِ اهي ئي ڪم ڪرڻا هئا ۽ نه ڪي ٻيا. ٻين لفظن ۾ پنجاب جي ڪوٽ لاءِ اهي ئي مقرر ڪيل هئا جيڪي مقرر مدي اندر مڪمل ٿي چڪا هئا ۽ نه ڪي ٻيا. ان مدي اندر ڊيمن مان فقط منگلا ڊيم ٺهي راس ٿي چڪو هو. سنڌوءَ وارو تربیلا ڪوٽ جي پورٽ وارن ڪمن جي مڪمل ٿيڻ جي تاريخ تائين اڃا شروع ٿي مس ٿيو هو، ڇو ته پنجاب جي

ڪوٽ جي پورٽ لاءِ جهلم وارو منگلا ڊيم مقرر ٿيل هو ۽ نه سنڌوءَ وارو تربیلا. ان ڪري ڏنل مدي اندر اول منگلا کي مڪمل ڪرڻو هو ۽ نه تربیلا کي.

”سنڌوءَ جي پاڻيءَ جي ٺاه ۾ (ڪوٽ جي پورٽ لاءِ گهريل) سڀ ڪم پورو ڪرڻ جي آخري تاريخ (31 مارچ 1970ع) مقرر ڪيل هئي. ان کان ٻه سال اڳ جهلم کان اوڀر طرف هڪ ارب سورهن ڪروڙ ڊالرن جي خرچ سان ڪوٽ جي پورٽ ڪرڻ وارن بندوبستن جو ڪم مڪمل ٿي چڪو هو ۽ پاڪستان اڀرندي ندين ۾ هندستان جي گڙبڙ جي خوف کان آزاد ٿي پنهنجن پيرن تي بيهجي چڪو هو.“ (پنجاب جي چيف انجنيئر مسٽر ڪرمانِي جو 265 P.B.I ۾ ص: 14 تي ڪيل تبصرو: ڏسو سنڌ ڪيس ص: 135)

ظاهر آهي ته جيڪڏهن ٽن ندين جي وڪري کان متاثر ٿيل واهن پنجنده، تريمو ۽ اسلام ۾ پيدا ٿيل ڪوٽ جي پورٽ منگلا بدران تربیلا مان ڪرڻي هجي ها ته پاڪستان تيستائين وڌيڪ مدو وٺي ها جيستائين تربیلا ٺهي وڃي ها، پر ائين نه ڪيو ويو ڇو ته تربیلا جو پنجاب جي واهن جي هٿ سان پيدا ڪيل ڪوٽ پوري ڪرڻ سان واسطو ئي ڪونه هو. ان دؤر جي پنجابي وزيراعظم پاڪستان سر فيروز خان نون پنهنجي زندگيءَ جي يادگيري جي ڪتاب ۾ اها تصديق ڪئي آهي ته منگلا ڊيم ٽن وڪاڻن ندين جي ڪوٽ کان متاثر واهن (پنجنده، تريمو ۽ اسلام) جي پورٽ لاءِ آهي ۽ نه پنجاب جون نيون زمينون آباد ڪرڻ لاءِ. ”جڏهن ماڻهو منگلا ڊيم سائيت تي وڃي ٿو ۽ انجنيئر جو طاقتور ڪارنامو هلندو ڏسي ٿو، تڏهن ماڻهوءَ کي پاڻ کي ياد ڏيارڻو پوي ٿو ته هيٽري سموري رقم (پنجاب جي) نين زمينن کي آباد ڪرڻ تي نه پر فقط (ٽن وڪرو ڪيل ندين جي) پاڻيءَ کان محروم ٿيل زمينن ۾ پاڻيءَ جي ڪوٽ پوري ڪرڻ لاءِ آهي.“ (سر فيروز خان نون سابق چيف منسٽر مغربي پنجاب ۽ وزيراعظم پاڪستان جو ڪتاب ”يادگيري مان“ ص: 264)

ان ڪري سنڌ جو ٽيهن سالن کان اهو اصولي موقف پئي رهيو آهي ته تربیلا جو هٿ سان پيدا ڪيل ڪوٽ وارن واهن جي پورٽ ڪرڻ سان ڪوبه واسطو ڪونهي. ”اسين سنڌوءَ مان تريمو، پنجنده ۽ اسلام کي نه پاڻي ڏئي سگهون ٿا ۽ نه ڏيڻ سان متفق ٿيون ٿا.“ (وهاب شيخ جو مئي 1973ع ۾ سنڌ واٽر ڪميٽي اڳيان موقف: سنڌ ڪيس ص: 126)

تيهن سالن کان پنجاب چشم - جهلم ۽ تونس - پنجنڊ ڌاڙيل واهن ذريعي هر سال هر روز 33 هزار ڪيوسڪ پاڻيءَ جا ترببلا (سنڌوءَ) مان ڌاڙا هڻي ڪڍيو وڃيو. تريمو، پنجنڊ ۽ اسلام هيڊ ورڪس کي پهچائي ۽ سنڌ کي رڻ پٽ ۾ تبديل ڪري ڇڏيو اٿس.

ڌاڙيل واه ڪڏهن وهائڻا هئا؟

(1) بي قاعدي مڙهيل ڊيم ترببلا مان بي قاعدي ڪڍيل ٻه ڌاڙيل واه (لنڪ ڪئنال) چشم - جهلم ۽ تونس - پنجنڊ لاءِ طئي ٿيل هو ته اهي تڏهن ۽ اوترو وهيا ويندا جڏهن ۽ جيترو (الف) پنجاب جي هٿ سان پيدا ڪيل ڪوٽ جي پورٽ لاءِ پنجاب جو پنهنجو جر جو پاڻي ۽ واڌو (ب) چناب ۽ جهلم جو وهندڙ پاڻي ۽ واڌو (ت) منگلا ڊيم ۾ گڏ ڪيل پاڻي به ناڪافي ٿي پوندو ۽ واڌو (ج) جڏهن ۽ جيترو سنڌوءَ جو پاڻي سنڌ جي بئراجن جون سموريون ضرورتون پوريون ڪرڻ کان بچي پوندو.

(2) پر پنجاب منگلا ڊيم کي ڪوٽ پوري ڪرڻ لاءِ ڪتب آڻڻ بدران ان کي نت نئون غيرآباد زمينون آباد ڪرڻ لاءِ ڪتب پيو آڻي.

(3) 3 جولاءِ 1973ع تي پاڪستان سرڪار، گورنمينٽ پنجاب، مرڪزي وزير ماليات، پنجاب ۽ سنڌ ايريگيشن کاتن جي وزيرن ۽ بين اعلى عملدارن جي گڏجاڻيءَ ۾ ايڊهاڪ فيصلو ٿيو ته چشم لنڪ فقط 1973ع جي جولاءِ مهيني ۾ عارضي طرح ۽ هڪڙي مخصوص ٽيڪنيڪي ضرورت جي پورائي لاءِ کوليو ويندو. وري تڏهن کوليو ويندو جڏهن سنڌوءَ جي وهڪري ۾ گڙبڙ ٿئي ۽ پنجاب سنڌ جي وزيراعلىٰ کي هي لنڪ کولڻ لاءِ اهڙي درخواست ڏئي ۽ هو اها منظور ڪري، پر ٽن مهينن کان پوءِ گورنر پنجاب لکي موڪليو ته اهو لنڪ واه ٻارهوئي وهندو.

۽ پوءِ جنرلن زوريءَ وڃي ڌاڙيل واه کولي ڇڏيا

(4) 1985ع تائين لنڪ کولڻ لاءِ سنڌ سرڪار کان اڳواٽ اجازت وٺي رهي. 1986ع ۾ پنجاب جي فوجي گورنر غلام جيلاني ۽ چيئرمين واڀا صفدر بت سرزمين تي وڃي زوريءَ لنڪ کولي ڇڏيا ۽ ان ڏينهن کان وٺي اڄ ڏينهن تائين اهي زبردستيءَ سنڌ کي سڪائي تباه ڪري رهيا آهن.

سمورا سنڌ دشمن فيصلا غيرقانوني، غير آئيني، رد ۽ باطل آهن

مٿين حقيقتن مان جيڪا اخلاقي ۽ سياسي حساب سان توڙي ملڪي ۽ بين الاقوامي قانون ۽ دستور مطابق پوزيشن نروار ٿئي ٿي سا هيءَ آهي ته (1) ورهاڱي جي ڪري 1947ع ۾ سنڌوءَ جي ڀرتي ڪندڙ ندين جي پاڻيءَ جي هندستان ۽ پاڪستان جي وچ ۾ ورهاست جي سوال سان سنڌ هڪ تاريخي ۽ قانوني واسطيدار ڌر هئي ۽ ان جو هڪ صديءَ کان اڳوڻي گڏيل پنجاب ۽ ان وقت جي ورهايل ٻنهي پنجابن سان ان پاڻيءَ جي ورهاست بابت تڪرار هلندڙ هو. پاڪستان طرفان هندستان سان ڳالهين ڪرڻ ۾ ٻنهي پنجابن سان گڏ سنڌ کي به شرڪت جو بنيادي حق هو. مغربي پنجاب ۽ مرڪزي سرڪار طرفان سنڌ کي انهن ڳالهين کان پري رکڻ وارو قدم بدني تي وارو، غيرقانوني ۽ غير آئيني قدم هو. نتيجي طور سنڌ جي پرڀڻ ٻنهي پنجابن جيڪي اڳ هڪ صدي هن تڪرار ۾ پاڻ ۾ گڏ سنڌ خلاف ڌر بڻيل هئا، تن جوڙين پيچين پاڻ ۾ جيڪي ڳالهين ڪيون سي بي قاعدي ۽ غير آئيني هيون ۽ سندن ڳجهه توڙي پٿرا فيصلا سنڌ لاءِ ڪابه قانوني حيثيت نٿا رکي سگهن. (2) 1948 - 1947ع ۾ ان وقت جي مغربي پنجاب ۽ مرڪز جي سرڪارن جيڪي هندستان سان سازباز ڪري بي ڪميٽي ۽ ٽياڪٽ ٽربيونل مان واهن جي پاڻي نه روڪڻ بابت منع نامي جي درخواست ڳجهه ڳوهر ۾ واپس وٺي، هندستان هٿان هٿرادو پاڻي بند ڪرائي جيڪو هٿرادو بين الاقوامي پاڻيءَ جو تڪرار ڪڙو ڪيو، سي قدم سياسي بداخلاقي وارا غيرقانوني ۽ غير آئيني هئا ۽ انهن جي نتيجي ۾ جيڪي سنڌ جي پرڀڻ سنڌ جي حقن کي نقصان رسائيندڙ فيصلا ڪيا ويا، تن جي اڄ ڏينهن تائين ڪابه قانوني حيثيت نٿي ٿي سگهي. (3)

عالمي بينڪ سان ڳالهين ۾ سنڌ کي شريڪ نه ڪرڻ جو قدم ۽ ان جي وسيلي جيڪي به سنڌ جي پرڀڻ هيٺيان ۽ ٻيا اهڙا فيصلا ڪيا ويا، سي غيراخلاقي، غير آئيني ۽ بين الاقوامي قانون، وهنوار ۽ دستور جي خلاف هئا ۽ سنڌ انهن کي مڃڻ لاءِ هرگز بدل ڪانهي.

(1) پاڪستان جو اڀرندي ندين کي هندستان سان وڪڻي ڇڏڻ. (2) عالمي بينڪ سان ڳالهين جي سلسلي ۾ پاڪستان طرفان پنهنجي نقصانن ۽ گهرجن بابت پيش ڪيل ڪيس ۾ سنڌ کي اڀرندي ندين جي وڪڻي مان پهچندڙ نقصان ۽ ان جي تلافِي جي ضرورت ۽ مطالبِي کي شريڪ نه ڪرڻ. (3) سنڌ ۾ سمر ۽ ڪلر ۽ ٻين لاڳاپيل مسئلن ۽ انهن جي تدارڪ جي ضرورت جو ڪوبه ذڪر نه ڪرڻ ۽

رڳو پنجاب جو اهڙو ذڪر ڪرڻ. (4) پنجاب ۾ برسات ۽ جر جو پاڻي پنجاب وٽ موجود پاڻي جي وسيلن ۾ شامل نه ڪرڻ. (5) عالمي بينڪ جي تجويز تي جهلم تي روهتاس ڊيم ٺاهڻ بدران زبردستي سنڌوءَ تي تربالا ڊيم مڙهڻ. (6) پاڪستاني ندين جي پاڻيءَ جا گهٽ وڌ ۽ ڪوڙا انگ اکر پيش ڪرڻ. (7) سنڌوءَ تي بي قاعدي مڙهيل تربالا ڊيم مان چشمه - جهلم ۽ تونس - پنجنڊ به ڏاڙيل واه ڪيڻ. (8) پنجاب طرفان پنهنجي هٿ سان پيدا ڪيل ڪوٽ جي پورٽ جي چٽي سنڌ ۽ سنڌو نديءَ تي وجهي ان ڪوٽ جي پورٽ لاءِ خاص طرح ٺهرايل منگلا ڊيم کي ناجائز طرح استعمال ڪري پنهنجون لکين ايڪڙ غيرآباد زمينون آباد ڪرڻ. (9) چشمه - جهلم ۽ تونس - پنجنڊ ڏاڙيل واهن کي ٻارهوئي فل وهائي سنڌ کي رڻ پٽ بنائڻ. (10) ڪالاباغ ڊيم ٺاهڻ، چشمه - جهلم ڏاڙيل واهن کي ويڪرو ڪري ننڍو درياھ بنائڻ ۽ ٿل پروجيڪٽ جا نوان ڪئنال سنڌوءَ مان ڪيڻ. (11) منگلا ڊيم مان سنڌ کي سندس پٽيءَ جو پاڻي نه ڏيڻ جا ملڪي توڙي بين الاقوامي قانونن ۽ دستورن خلاف منصوبا ٺاهڻ بلڪ فتنن کڻا ڪرڻ ۽ انهن کي سياسي بداخلاقيءَ سان ۽ پاڪستان جي جمهوري ۽ وفاقي آدرشن جي خلاف ڏاڍائيءَ سان مڙهڻ جي منصوبي تي عمل شروع ڪرڻ وغيره. انهن سمورن قدامت جي ڪابه قانوني ۽ آئيني حيثيت ناهي ۽ اهي ملڪي توڙي بين الاقوامي قانون ۽ دستور جي نظر ۾ رد ۽ باطل آهن.

گهرجي پرامن، گڏيل، قومي عوامي جدوجهد

سنڌ جي غدار وڏيراشاهيءَ جي پيٽ پرستي ۽ نااهليءَ جي حالت کي ڏسندي، اهو سنڌي عوام کي حق آهي ۽ ان جو ئي فرض آهي ته گذريل اڌ صديءَ ۾ انهن غيرقانوني ڪاپاري ڏڪن لڳڻ ڪري سنڌ ۽ سنڌي عوام کي جيڪو اٿاھ تاريخي نقصان رسيو آهي، ان جي سلسلي جي خاتمي ۽ رسيل نقصان جي اثرائتي عيوضي حاصل ڪرڻ لاءِ هڪڙي متحده، ثابت قدم، ڊگهي ۽ اٿانگي پرامن عوامي جمهوري جدوجهد هلائين ۽ سنڌ ۽ سنڌي عوام کي نيست ۽ نابود ڪرڻ جي ڊگهي، گهڻ طرفي ۽ گهري تاريخي سازش کي ناڪام بنائين. انهيءَ سلسلي ۾ اسان جي فوري مڪيه گهر اها هئڻ گهرجي ته هن زندگي ۽ موت جي مسئلي جي ترٽ ۽ انصاف پرئي حل جي لاءِ سڀني ڌرين جي لاءِ قابل قبول تربيونل مقرر ڪيو

وڃي، جنهن جو سربراھ ڌرين لاءِ قابل قبول بين الاقوامي شهرت جو مالڪ جج هجي ۽ ٻيا ميمبر پنجاب، سنڌ، سرحد ۽ بلوچستان مان هڪجيتري تعداد ۾ هجن.

پاڻيءَ جي باري ۾ سنڌي عوام جي مطالبن ۾ هيٺيون ڳالهائون شامل آهن:

(1) 1948ع ۾ جهڙيءَ ريت پنجاب سرڪار ٺڳي ڪري ۽ مرڪزي سرڪار پنهنجن اختيارن جو ناجائز استعمال ڪري سنڌ جي پريٽ هندستاني پنجاب ۽ ڀارت سرڪار سان سنڌ خلاف سازباز ڪري، بي ڪميٽيءَ کان اوچتو منع نامي جي درخواست واپس وٺي هندستان هٿان پاڪستاني واهن جو پاڻي هٿ سان بند ڪرائي 1945ع واري ٻنهي ڌرين لاءِ قابل قبول سنڌ پنجاب پاڻيءَ جي ٺاه موجب ورهاست جي جاءِ تي نئين هڪ طرفي، سنڌ دشمن ورهاست ڪري، هڪڙيون ئي نديون هندستان کي تحفي ۾ ڏنيون ۽ سنڌوءَ سميت ٻين ٽن ندين تي پنجاب قبضو ڪري ورتو. تنهن جي ڌرين لاءِ قابل قبول ڪنهن عالمي شهرت رکندڙ ايماندار ۽ غيرجانبدار بين الاقوامي اعلى جج ۽ پاڪستان جي سمورن صوبن جي هڪجيترن ججن تي مشتمل اسپيشل ٽربيونل هٿان جاچ ڪرائي ڏوهاري وزيرن، عملدارن ۽ ٻين واسطيدارن کي سزائون ڏنيون وڃن ۽ پنجاب سرڪار ۽ مرڪزي سرڪار کان ان مجرماڻي ڪاروائيءَ جو سنڌ کي عيوضو ڏياريو وڃي.

(2) پنجاب صوبو مرڪزي سرڪار جي ناجائز واهر سان جيڪي سموري پاڪستان جي ڪنڌي تي ٻين واسطيدار صوبن جي زمينن جي سڌاري لاءِ اربين ڊالر قرض وٺي اڪيلو پاڻ کائي ويو، انهن رقمن مان سنڌ کي پنهنجي زمين جي بچاءَ ۽ سڌاري لاءِ پنهنجي پٽيءَ جي رقم پنجاب صوبي ۽ مرڪزي سرڪار کان عيوضو وٺي ڏياري وڃي، ۽ ان رقم مان سنڌ جي زمين ۾ گهريل سڌارا ڪيا وڃن.

(3) سنڌ جي اجازت بنا، هٿ سان وڪيل ٽن ندين مان پنجن وٽان جيترو پاڻي سنڌ کي دستوري طرح ملندو هو اوترو پاڻي سنڌ کي منگلا ڊيم مان ڏياريو وڃي، جيڪو ناهيو ئي انهن ٽن ندين جي کوٽ پوري ڪرڻ لاءِ هو ۽ نه پنجاب جون نديون غيرآباد زمينون آباد ڪرڻ لاءِ، جيئن هاڻي ڪيو پيو وڃي.

(4) منگلا ڊيم جو اهو غيرقانوني استعمال بند ڪري پنجن، تريمو ۽ اسلام کي پاڻي ان ڊيم مان ڏنو وڃي ۽ نه تربالا مان، جيئن هاڻ بي قاعدي ڪيو پيو وڃي.

(5) چشم - جهلم ۽ تونسہ - پنجنڊ ڏاڙيل واهن کي قطعي بند ڪري تربيلامان سنڌ کي پاڻي ڏيئي سنڌ جي هلندڙ تباهيءَ ۽ برباديءَ جو سلسلو بند ڪيو وڃي.

(6) ڪوٽڙيءَ کان ڪيترو پاڻي هيٺ گهريل آهي، تنهن جي تخميني لڳائڻ لاءِ جيڪا رقم عالمي بئنڪ ڏني هئي ۽ اها واپدا اڄ سوڌو ان ڪم تي خرچ نه ڪئي ۽ لاڙ جي زمينن کي برباد ڪري ڇڏيو، تنهن کان اها رقم وياج ۽ ڏنڊ سميت پرائي سنڌ کي ڏيئي، گهريل پاڻي هيٺ وهايو وڃي.

(7) مرڪزي سرڪار ۽ واپدا گذريل سالن ۾ سنڌ کي سندس پتيءَ جي پاڻيءَ کان محروم ڪري، سنڌ جي فصلن کي اربين روپين جو ڌڪ هڻي سنڌ ۾ هٿ سان ڌڪار ۽ تباهيءَ جي صورتحال پيدا ڪئي آهي، تنهن لاءِ پنجاب ۽ مرڪزي سرڪارون سنڌ کي پهرين قسط طور ڏهه ارب روپين جو معاوضو ڏين ۽ باقي رقم معاملي جي آخري نبيري بعد ڏني وڃي.



سنڌي عوامي برقي ڪتاب -
Sindhi Awami e-Books